

Maddə 111. Gömrük nəzarəti və rəsmiləşdirilməsinin güzəştli və sadələşdirilmiş qaydası

111.1. Gömrük nəzarəti zamanı gömrük orqanları aşağıdakı sadələşdirilmiş gömrük əməliyyatlarını tətbiq edirlər:

111.1.1. mallar və nəqliyyat vasitələri üzərində gömrük nəzarətinin formalarının növbədənənar aparılması;

111.1.2. xarici ticarət iştirakçılarının nəqliyyat vasitələrinə tətbiq etdiyi eyniləşdirmə vasitələrinin gömrük orqanları tərəfindən tanınması;

111.1.3. gömrük orqanlarının tətbiq etdiyi eyniləşdirmə vasitələrinin gömrük orqanlarının vəzifəli şəxslərinin iştirakı olmadan xarici ticarət iştirakçıları tərəfindən götürülməsi;

111.1.4. gömrük nəzarəti altında olan malların gömrük orqanlarının vəzifəli şəxsinin iştirakı olmadan nəqliyyat vasitələrindən boşaldılması və nəqliyyat vasitələrinə yüklənməsi;

111.1.5. gömrük nəzarəti altında olan malların daşınması üçün gömrük orqanları tərəfindən marşrutun müəyyən edilməməsi;

111.1.6. mal və nəqliyyat vasitələrinin müvəqqəti saxlancının onların sahibinin istifadəsində olan anbarlarda həyata keçirilməsi;

111.1.7. idxal olunan malların birbaşa şəxsin istifadəsində olan anbara aparılması;

111.1.8. ixrac olunan mallara və nəqliyyat vasitələrinə dair gömrük bəyannaməsini elektron qaydada gömrük orqanlarına təqdim etməklə, malların bəyan edildiyi dövlət sərhədindən buraxılış məntəqəsinə birbaşa göndərməsi.

111.2. Gömrük rəsmiləşdirilməsi zamanı gömrük orqanları aşağıdakı sadələşdirilmiş gömrük əməliyyatlarını tətbiq edirlər:

111.2.1. Dövlət sərhədindən buraxılış məntəqələrinin ərazisinə gətirilən və ya bu ərazidən aparılan malların bəyan olunmasının və buraxılışının növbədənənar və dərhal təmin edilməsi;

111.2.2. gömrük borcunun ödənilməsinin təmin edilməsi üçün bu Məcəllənin 267.1-ci maddəsində nəzərdə tutulmuş təminat üsullarının gömrük orqanları tərəfindən tələb olunmaması;

111.2.3. gömrük ərazisinə gətirilmiş malların qısa idxal bəyannaməsi əsasında buraxılışına icazə verilməsi;

111.2.4. gömrük rəsmiləşdirilməsinə dair bütün gömrük əməliyyatlarının Ticarətin Asanlaşdırılması Mərkəzlərində prioritet qaydada həyata keçirilməsi;

111.2.5. malların sadələşdirilmiş bəyannamə əsasında bəyan olunması.

111.3. Döyüş təyinatlı hərbi silah-sursatın müdafiə və milli təhlükəsizlik ehtiyacları üçün satın alınan malların, canlı heyvanların, tez xarab olan malların, radioaktiv maddələrin, media (audiovizual, çap, onlayn media, informasiya agentlikləri) məqsədləri üçün materialların, mal nümunələrinin, reklam xarakterli malların və kataloqların, Azərbaycan Respublikasının qanunvericilik, icra və məhkəmə hakimiyyəti orqanlarının, Azərbaycan Respublikası Mərkəzi Bankının ünvanlarına göndərilən və bu qəbildən olan başqa malların gömrük rəsmiləşdirilməsi sadələşdirilmiş qaydada, pandemiya, yoluxucu xəstəliklər, təbii fəlakətlər və digər fəvqəladə hallar və sosial xarakterli fəvqəladə mühit zamanı zəruri olan malların və nəqliyyat vasitələrinin gömrük rəsmiləşdirilməsi isə güzəştli və sadələşdirilmiş qaydada həyata keçirilir.

111.4. Bu Məcəllənin 111.3-cü maddələrində nəzərdə tutulmuş gömrük nəzarəti və rəsmiləşdirilməsinin güzəştli və sadələşdirilmiş qaydaları müvafiq icra hakimiyyəti orqanı tərəfindən müəyyən olunur.

Qeyd: *Mövcud redaksiyada yalnız gömrük rəsmiləşdirilməsinin güzəştli və sadələşdirilmiş qaydaları öz əksini tapmaqdadır. Layihədə dəyişiklik və əlavələr edilmiş bu maddə beynəlxalq təcrübə nəzərə alınmaqla gömrük xidməti tərəfindən gömrük nəzarəti və rəsmiləşdirilməsinin güzəştli və sadələşdirilmiş qaydalarının təkmilləşdirilməsi, əlavə güzəşt və sadələşdirmə tədbirlərinin nəzərdə tutulması ilə bağlıdır.*